

॥ ఓం శ్రీపరమాత్మనే నమః ॥

॥ అథ అష్టమోఽధ్యాయః ॥

॥ అక్షరబ్రహ్మ యోగః ॥

అర్జున ఉవాచ

కిం తద్బ్రహ్మ కిమధ్యాత్మం కిం కర్మ పురుషోత్తమ |

అధిభూతం చ కిం ప్రోక్తమ్ అధిదైవం కిముచ్యతే || ౮-౧||

అధియజ్ఞః కథం కోఽత్ర దేహేఽస్మిన్మధుసూదన |

ప్రయాణకాలే చ కథం జ్ఞేయోఽసి నియతాత్మభిః || ౮-౨||

శ్రీభగవానువాచ

అక్షరం బ్రహ్మ పరమం స్వభావోఽధ్యాత్మముచ్యతే |

భూతభావోద్భవకరః విసర్గః కర్మసంజ్ఞోతః || ౮-౩||

అధిభూతం క్షరో భావః పురుషశ్చాధిదైవతమ్ |

అధియజ్ఞోఽహమేవాత్ర దేహే దేహభృతాం వర || ౮-౪||

అంతకాలే చ మామేవ స్మరన్ముక్త్యా కలేవరమ్ |

యః ప్రయాతి స మద్భావం యాతి నాస్త్యత్ర సంశయః || ౮-౫||

యం యం వాఽపి స్మరన్భావం త్యజత్యన్తే కలేవరమ్ |

తం తమేవైతి కౌన్తేయ సదా తద్భావభావితః || ౮-౬||



తస్మాత్సర్వేషు కాలేషు మామనుస్మర యుధ్య చ |  
మయ్యర్పితమనోబుద్ధిః మామేవైష్యస్యసంశయమ్ || ౮-౭||

అభ్యాసయోగయుక్తేన చేతసాఽనాన్యగామినా |  
పరమం పురుషం దివ్యం యాతి పార్థానుచింతయన్ || ౮-౮||

కవిం పురాణమనుశాసితారమ్  
అణోరణీయాంసమనుస్మరేద్యః |  
సర్వస్య ధాతారమచింత్యరూపం  
ఆదిత్యవర్ణం తమసః పరస్తాత్ || ౮-౯||

ప్రయాణకాలే మనసాఽచలేన  
భక్త్యా యుక్తో యోగబలేన చైవ |  
భ్రువోర్మధ్యే ప్రాణమావేశ్య సమ్యక్  
స తం పరమ్ పురుషముపైతి దివ్యమ్ || ౮-౧౦||

యదక్షరం వేదవిదో వదంతి  
విశంతి యద్యతయో వీతరాగాః |  
యదిచ్ఛన్తో బ్రహ్మచర్యం చరంతి  
తత్తే పదం సజ్గ్రహేణ ప్రవక్ష్యే || ౮-౧౧||



సర్వద్వారాణి సంయమ్య మనో హృది నిరుధ్య చ |  
మూర్ధ్న్యాధాయాఽత్మనః ప్రాణమ్ ఆస్థితో యోగధారణామ్ || ౮-౧౨||

ఓమిత్యేకాక్షరం బ్రహ్మ వ్యాహరన్మామనుస్మరన్ |  
యః ప్రయాతి త్యజన్దేహం స యాతి పరమాం గతిమ్ || ౮-౧౩||

అనన్యచేతాః సతతం యో మాం స్మరతి నిత్యశః |  
తస్యాహం సులభః పార్థ నిత్యయుక్తస్య యోగినః || ౮-౧౪||

మాముపేత్య పునర్జన్మ దుఃఖాలయమశాశ్వతమ్ |  
నాఽప్పువన్తి మహాత్మానః సంసిద్ధిం పరమాం గతాః || ౮-౧౫||

ఆబ్రహ్మభువనాల్లోకాః పునరావర్తినోఽర్జున |  
మాముపేత్య తు కౌన్తేయ పునర్జన్మ న విద్యతే || ౮-౧౬||

సహస్రయుగపర్యంతమ్ అహర్యదబ్రహ్మణో విదుః |  
రాత్రిం యుగసహస్రాంతాం తేఽహోరాత్రవిదో జనాః || ౮-౧౭||

అవ్యక్తాదవ్యక్తయః సర్వాః ప్రభవన్త్యహరాగమే |  
రాత్ర్యాగమే ప్రలీయన్తే తత్రైవావ్యక్తసంక్షృతే || ౮-౧౮||

భూతగ్రామః స ఏవాయం భూత్వా భూత్వా ప్రలీయతే |  
రాత్ర్యాగమేఽవశః పార్థ ప్రభవత్యహరాగమే || ౮-౧౯||



పరస్తస్మాత్తు భావోఽన్యః అవ్యక్తోఽవ్యక్తాత్సనాతనః |  
యః స సర్వేషు భూతేషు నశ్యత్సు న వినశ్యతి || ౮-౨౦||

అవ్యక్తోఽక్షర ఇత్యుక్తః తమాహుః పరమాం గతిమ్ |  
యం ప్రాప్య న నివర్తన్తే తద్ధామ పరమం మమ || ౮-౨౧||

పురుషః స పరః పార్థ భక్త్యా లభ్యస్తవనన్యయా |  
యస్యాస్తఃస్థాని భూతాని యేన సర్వమిదం తతమ్ || ౮-౨౨||

యత్ర కాలే త్వనావృత్తిమ్ ఆవృత్తిం చైవ యోగినః |  
ప్రయాతా యాన్తి తం కాలం వక్ష్యామి భరతర్షభ || ౮-౨౩||

అగ్నిర్జ్యోతిరహః శుక్లః షణ్మాసా ఉత్తరాయణమ్ |  
తత్రప్రయాతా గచ్ఛన్తి బ్రహ్మ బ్రహ్మవిదో జనాః || ౮-౨౪||

ధూమో రాత్రిస్తథా కృష్ణః షణ్మాసా దక్షిణాయనమ్ |  
తత్ర చాన్ద్రమసం జ్యోతిః యోగీ ప్రాప్య నివర్తతే || ౮-౨౫||

శుక్లకృష్ణే గతి హ్యేతే జగతః శాశ్వతే మతే |  
ఏకయా యాత్యనావృత్తిమ్ అన్యయాఽఽవర్తతే పునః || ౮-౨౬||

నైతే సృతి పార్థ జానన్ యోగీ ముహ్యతి కశ్చన |  
తస్మాత్సర్వేషు కాలేషు యోగయుక్తో భవార్జున || ౮-౨౭||



వేదేషు యజ్ఞేషు తపస్సుచైవ

దానేషు యత్పుణ్యఫలం ప్రదిష్టమ్ |

అత్యేతి తత్సర్వమిదం విదిత్వా

యోగీ పరం స్థానముపైతి చాఽద్యమ్ || ౮-౨౮ ||

ఓం తత్సదితి శ్రీమద్ భగవద్గీతాసు ఉపనిషత్సు బ్రహ్మవిద్యాయాం యోగశాస్త్రే

శ్రీకృష్ణార్జునసంవాదే అక్షరబ్రహ్మయోగో నామ అష్టమోఽధ్యాయః || ౮ ||

With Blessings from:

Sri. Sri. Sugunendra Theertha Swamiji, Puthige Mutt, Udupi, India

Sri Krishna Vrundavana, NJ, USA

<http://krishnavrunda.org/>